

Velja Missjunarja *Hawn jien, ibgħat lili!*



NISSIEĠA TA' FRATERNITÀ

VELJA TA' TALB

TREJJIJA

Materjal meħtieġ:

- Ħajt ta' 10cm għal kull parteċipant
- Biċċa ċima twila xi metri biex tidher sew minn fuq il-presbiterju, fejn se jintrabtu l-għoqiedi fit-tliet mumentu maħsuba waqt il-velja
- Drapp ta' ħames kuluri għal kull kontinent biex iżejnu l-altar b'mod li jfakkru il-qluġħ ta' vapur

Letturi:

- Żewġ letturi gwida (**G1 u G2**)
- Żewġ letturi għax-xhieda
- Lettur għat-testi dwar il-profeta Ġona
- Lettur għat-testi dwar l-Appostlu Pawlu
- Lettur għall-ewwel parti tal-invokazzjonijiet

Servizz:

- Żewġ persuni biex jagħmlu l-għoqiedi maċ-ċima fit-tliet mumentu msemmija

G1. Tingħata biċċa ħajt lil kull parteċipant, sinjal tal-impenn tagħna biex inkunu missjunarji "nissieġa ta' fraternità". Matul il-velja, fi tmiem kull wieħed mit-tliet mumentu proposti, kulħadd ikun jista' jagħmel għoqda fil-ħajta: kull għoqda tirrappreżenta r-rieda tagħna li nnaqsu d-distanza li tiseparana mill-oħrajn u noħolqu lkoll flimkien il-ġrajja tas-Saltna t'Alla fid-dinja.

BIDU TAL-VELJA

INNU:

Ċelebrant: Fl-isem tal-Missier u tal-Iben u tal-Ispirtu s-Santu.

Flimkien: **Ammen.**

Ċelebrant: Alla Missier, inti li ħlaqt kollox b'imħabba u sawwart lir-raġel u l-mara fuq xbieha tiegħek, ħares b'imħabba lejn l-opra ta' jdejek f'dan il-mument ta' tbatija u telfien.

Flimkien: **Tkun imbierek Missier!**

Ċelebrant: Kristu Ġesù, inti li sirt bniedem u qsamt magħna f'kollox l-umanità tagħna, għinna f'din it-tempesta li qed tolqot lid-dinja kollha, u biddel il-bezġhat li jipparalizzawna f'mixjiet awtentici ta' fraternità.

Flimkien: **Tkun imbierek Kristu Ġesù!**

Ċelebrant: Spirtu s-Santu, inti il-protagonista tal-Missjoni u tkompli tinseġ flimkien il-ġrajja tal-bniedem ma' dik divina, għamilna xhieda fid-dinja tal-ħajja sabiħa tal-Vanġelu.

Flimkien: **Tkun imbierek Spirtu Qaddis!**

INTRODUZZJONI

G2. Mill-messaġġ tal-Papa għall-Ġurnata Missjunarja Mondjali 2020

F'din is-sena mmarkata mit-tbatija u l-isfidi li gabet magħha l-pandemija ta' covid-19, il-mixja missjunarja tal-Knisja tkompli fid-dawl tal-kelma li nsibu fir-rakkont dwar is-sejha tal-profeta Isaija: «Hawn jien, ibgħat lili» (Is 6,8). Din hi tweġiba dejjem ġdida għal meta il-Mulej jistaqsi: «Lil min nibgħat?» (ibid.). Din is-sejha ġejja mill-qalb tal-Mulej, mill-ħniena tiegħu li fil-kriżi dinjija ta' bħalissa tisfida lill-Knisja kif ukoll lill-umanità. «Bħad-dixxipli tal-Vanġelu, ir-riefnu qawwi li ma konniex qed nistennewh qabadna fuq sieq waħda. Intbaħna li ninsabu fuq l-istess dgħajsa, ilkoll dgħajfa u mifxula, imma fl-istess waqt importanti u meħtieġa, ilkoll imsejhin nibqgħu flimkien, ilkoll fil-bżonn li nfarrġu lil xulxin. Fuq din id-dgħajsa... ninsabu lkoll kemm aħna. Bħal dawk id-dixxipli, li jtkellmu b'vuċi waħda u kollhom imbezzgħa jgħidu: “Se nintilfu” (v. 38), hekk ukoll aħna ntbaħna li ma nistgħux nibqgħu għaddejjin kulhadd għal rasu, imma flimkien biss nistgħu naslu» (Meditazzjoni fi Pjazza San Pietru, 27 ta' Marzu 2020).

G1. Se nisimgħu issa lil żewġ personagġi bibliċi: Ġona u Pawlu. It-tnejn li huma għexu l-esperjenza tat-tempesta, minkejja li b'żewġ modi differenti wieħed mill-ieħor.

Wara li nkunu lqajna l-Kelma t'Alla, se nippruvaw nagħtu lehen għall-ħsibijiet tagħhom, fi djalogu immaginarju li jrid jidhol fil-ħajja tagħna.

Se takkumpanjana wkoll ix-xhieda missjunarja ta' min, illum, qed ifittex li jkun huwa wkoll nissieg ta' fraternità.

L-EWWEL MUMENT: IS-SEJHA

Mill-Ktieb ta' Ġona

(Ġona 1,1-3)

Il-kelma tal-Mulej waslet lil Ġona bin Amittaj, u qallu; "Qum, mur Ninwè, il-belt il-kbira, u xandrilha li ħzunithom telgħet quddiem." Imma Ġona qam biex jaħrab lejn Tarsis minn quddiem il-Mulej. Niżel Ġaffa, fejn inzerta ġifen sejjer lejn Tarsis, ħallas il-passaġġ, u telaq fuqu biex imur magħhom f'Tarsis, 'il bogħod mill-Mulej.

Mill-Atti tal-Appostli

(Atti 27,1-2)

Meta qatgħuha li kellna nitilqu għall-Italja, ħallew lil Pawlu u 'l xi ħabsin oħra f'idejn ċenturjun tar-riġment tal-imperatur, jismu Ġulju. Tlajna fuq ġifen ta' Adramitti, li kien se jitlaq għall-inħawi tal-Asja, u qlajna 'l barra. Kellna magħna lil Aristarku minn Tessalonika tal-Macedonja.

Ġona

Imma għaliex propju lili?

Mill-ewwel kif sejjaħli l-Mulej, qabadni qtigħ ta' qalb kbir. Il-Mulej kien qed jitlobni li mmur Ninwe, il-belt għadu, u nħabbar il-konverżjoni u l-maħfra lil min fl-imgħoddi kien tant għamel ħsara lill-poplu tiegħi. U jien kont naf li, li kieku kienu se jikkonvertu, kien se jaħfrilhom verament: Hu, l-Alla kollu ħniena u mogħdrija, tqil biex jagħdab u ta' mħabba kbira".

Ma rnexxilix... irrifjutajt dik il-biċċa xogħol. Ħrabt minn kulħadd: mill-Mulej, minn niesi, 'il bogħod minn Ninwe fejn kont mibgħut, u anke minni nnifsi: tant li kont lest inħallas biex żgur naħrab 'il bogħod.

Pawlu

Minn dakinhar tal-konverżjoni dejjem afdajt fil-Mulej Ġesù. Is-salib, it-tbatija u l-għejja saru l-post fejn jien għamilt l-esperjenza tal-imħabba t'Alla. Qatt ma żammejt lura milli nwassal il-Kelma, milli nħabbar il-Vangeli, anki meta l-eżiġenzi kienu iebsa ħafna, tant li ma kontx niġi mifhum sal-punt li kont qed nissogra ħajti. U issa arawni, mogħti, bħal Ġesù, f'idejn is-suldati Rumani... għall-aħħar vjaġġ.

XHIEDA MISSJUNARJA

Albina Poshapir hija infermiera assistent kap tas-sala fl-isptar Nair, l-akbar struttura għall-Covid-19 fil-belt ta' Mumbai fl-Indja, b'aktar minn 600 infermiera taħt ir-responsabbiltà tagħha.

"Għall-ewwel, meta l-pazjenti pożittivi għall-Covid bdew jaslu fl-isptar, aħna lkoll il-ħaddiema tas-saħħa konna tassew imbeżżgħa. Bżajna li ma kienx se jirnexxilna niffaċċjaw is-sitwazzjoni, id-distanzjament soċjali u r-riskji li nieħdu l-virus. Madankollu, b'fidi qawwija u b'talb lill-Madonna, bdejt inqawwi qalb l-infermiera tagħna, infakkarhom biex jilbsu l-ilbies protettiv, li jżommu d-distanza u li jużaw id-diżinfettanti.

Il-bičča l-kbira minnhom mhumiex insara, għalhekk nista' biss ninkoragġihom biex ma jaqtgħux qalbhom u jibqgħu jittamaw.

Kull filgħodu għas-sitta nitlob lil Ġesù u filgħaxija, wara s-servizz tiegħi, nieħu sehem fil-quddiesa online. Nitlob kuljum ir-Rużarju wkoll. Il-fidi tiegħi f'Ġesù saħħitni. Il-Covid qisu gwerra. Il-pazjenti jbatu, l-anzjani jbatu. Bħala infermiera aħna msejha biex intaffu t-tbatijiet tal-morda u naqduhom bl-aħjar mod. Il-pazjenti anzjani lanqas biss jafu kif jużaw il-mowbajl u minħabba li huma pożittivi għall-virus anki l-qraba tagħhom qegħdin fi kwarantina. Hadd ma jiġi jarahom. Allura nikkunslawhom u ngħidulhom biex ma jinkwetawx. Nieħdu n-numri tat-telefon u nċemplu lill-qraba li joqogħdu 'l bogħod. Aħna l-pont bejn il-pazjenti u l-qraba tagħhom, nagħtuhom appoġġ morali u psikoloġiku.

Meta l-Papa Frangisku sejjah lill-infermiera 'il-qaddisin ta' hdejna', hassejtni tassew ferhana, kont se ntir bil-ferh. B'xorti hazina matul dan iz-zmien jista' jkun li l-virus jixtered l-istaff tal-isptarijiet u għalhekk hafna nies qed izommu 'l bogħod minna. Hafna infermiera mhux qed isibu fejn joqogħdu u spiss isibu min jagħtihom fastidju. Dan ifakkarni kif Ġesù kien miċhud minkejja li għamel tant ġid. In-nies jobgħoduna madankollu nibqgħu nieħdu hsieb il-pazjenti. Għalhekk, meta l-Papa qal li aħna l-qaddisin vicin in-nies hassejt li kien qed jifhem x'hemm fil-qalb tagħna. Qsamt ma' hafna mill-infermiera tiegħi dawn il-kelmiet tal-Papa u anke huma għamlu hafna kuraġġ." (meħud minn *Asianews.it*)

Hin ta' skiet u riflessjoni personali

G2. Hekk kif sejjah lil Ġona u lil Pawlu, hekk il-Mulej qed isejjah lil kull wieħed minnha.

Kif qed inwieġeb għal din is-sejha? Qed infittex skużi biex ngħix fil-kwiet jew qed nirriskja u nagħti lili nnifsi?

Fi tmiem il-mument ta' skiet isir il-ġest tal-għoqda u jitkanta innu.

G1. Sakemm fuq l-altar qed issir għoqda maċ-ċima aħna wkoll nagħmlu l-ewwel għoqda fil-hajta tagħna.

INNU:

INVOKAZZJONIJIET

L. Mulej, li qed isejjah lili wkoll biex inkun habbar tal-imhabba tiegħek
K. **għinni nifhem kif inkun missjunarju f'dan iz-zmien ta' telfien.**

L. Mulej, li bgħatt lili Ġona biex iwassal il-ħniena tiegħek f'Ninwe
K. **neħhi minni l-iskużi foloz li jzommuni 'l bogħod milli naqdi lilek u lil ħuti.**

L. Mulej, li għazilt lil Pawlu bħala strument biex Ismek ikun magħruf fost il-ġnus
K. **mexxi l-passi tiegħi lejn dawk li huma l-aktar imbiegħda, waħedhom u mwarrba.**

IT-TIENI MUMENT: IT-TEMPESTA

Mill-Ktieb ta' Ġona

(Ġona 1,4.7-8)

!žda l-Mulej baġat riefnu fuq il-baħar, u qamet taqliba kbira, hekk li l-ġifen kien għoddu nqasam. Imbaġhad bdew jgħidu wieħed lil ieħor: "Ejjew nitfgħu x-xorti, ħa nkunu nafu ta' min hi l-ħtija li waqa' fuqna dan l-għawġ kollu." Tefgħu x-xorti, u x-xorti waqgħet fuq Ġona. 8Imbaġhad qalulu: "Issa għidilna: ħtija ta' min ġie fuqna dan il-għawġ? X'inhu xogħlok, minn fejn int ġej, liema hu pajjizek, u minn liema poplu int?"

Mill-Atti tal-Appostli

(Atti 27,13-15.21-22)

U billi qamet żiffa min-naħa tan-Nofsinhar, sħajlu li kienu se jilħqu l-ħsieb tagħhom. Refgħu l-ankra u mxew max-xatt ta' Kreta. Imma f'daqqa waħda qam riefnu qawwi, jgħidulu Grigal, u beda jonfoħ min-naħa tal-gżira. Il-ġifen inqabad u ma setax iżomm kontra r-riħ; u aħna ntlagna għall-qawwa tar-riħ u ħallejnieh iġorrna. n-nies kienu ilhom ħafna ma jieħdu xi ħaġa biex jitrejqu; Pawlu waqaf f'nofshom u qalilhom: "Ħbieb, kien imisskom smajtu minni u ma tlaqtux minn Kreta; kontu teħilsu minn din il-ħsara u dan it-telf. Imma issa nwissikom biex tagħmlu l-qalb, għax ħadd minnkomm mhu se jitlef ħajtu; il-ġifen biss jintilef.

Ġona

U jien ħsibt li nista' naħrab mix-xogħol li kien qed jitlobni nwettaq il-Mulej! Minflok, arani, mitluf fit-tempesta. Fit-tempesti tal-ħajja hija xi ħaġa naturali li tibza', tirrabja u tfittex f'min se twaħhal.... Min jaf kemm-il darba fittixt il-ħati għall-ħidmiet tiegħi għax kelli f'moħħi li l-ħajja u l-missjoni huma faċli u mingħajr tbatija. Huma sħabi fil-vjaġġ li juruni min jien u min hu Alla tiegħi: Jien min jien? Min fejn jien ġej? F'liema Alla nemmen?

Pawlu

Kulħadd, xi darba jew oħra, jispiċċa f'tempesta, flimkien ma' oħrajn fil-vjaġġ li m'għażilniehomx aħna, li spicċajna flimkien minħabba l-istess grajjiet fil-ħajja, kif ġara lili. Forsi taħsbuha stramba imma kien propju hawnhekk, fuq vapur f'nofs tempesta, li għamilt esperjenza vera ta' fraternità. U fit-tbatijiet li taqsam mal-oħrajn, meta nieħdu ħsieb lil xulxin, li nsalvaw. Fhimt li ma tistax issalva mingħajr ħaddieħor.

XHIEDA MISSJUNARJA

Andrea u Chiara Guerra u ċ-ċkejna Matilde, huma familja tal-Associazione Laici Pime li mill-2019 jgħixu fil-periferija ta' San Paolo fil-Brazil.

Ħadd ma basar li dan il-virus seta' jaqleb il-ħajja tagħna ta' taħt fuq. Ħadd ma kien lest għal din il-pandemija imma forsi aħna u l-Brazil wisq inqas. Fil-Brazil is-sitwazzjoni mhijiex sabiħa u aħna kellna nwaqqfu l-isforzi kollha tagħna biex inkunu kemm jista' jkun qalb in-nies. L-iżolament, il-kwarantina qishom l-oppost tal-missjoni jew li tkun missjunarju. Li tipprova titkellem bil-ħajja aktar milli bil-kliem. Ovjja li dan issa ma nistgħux nagħmluh.

F'din it-tempesta però għexna eżempji ta' paċenzja u rieda qawwija li jagħmlulek il-qalb. Dun Bosco huwa missjunarju Indjan li jgħix ftit bogħod mid-dar tagħna. Huwa jgħix f'favela: il-parroċċa tiegħu, id-dar tiegħu, il-ħajja tiegħu, ilkoll jinsabu f'kuntest li diġà kien diffiċli qabel

il-pandemija u l-Covid kompli jgħarraġ. Għax barra l-kriżi sanitarja trid iżżid ukoll dik soċjoekonomika. Qabel f'ħafna favelas in-nies kienu jmutu bil-ġuħ u issa aktar. Waħda mill-parruċċani ta' Dun Bosco qaltlu kemm iħobbuh għaliex baqa' magħhom minkejja li seta' jitlaq. Aħna għennieh biex ifittex fondi u jixtri ikel u affarijiet bażiċi għan-nies foqra.

Matul it-tempesta wieħed m'għandux joqgħod jinħela f'ħafna mistoqsijiet iżda għandu jfittex li jmexxi d-dgħajsa 'l bogħod mill-periklu. Bħalissa għaddejjin kif nistgħu minkejja l-ħafna diffikultajiet iżda persuni bħal Dun Bosco jagħtuna ftit ferħ f'qalbna. Anke f'nofs din it-tempesta, nippruvaw intennu kuljum **Hawn jien, Mulej, ibgħat lili**, u nerġgħu nkomplu l-mixja lesti biex niskopru x'qed jgħidilna Alla f'dawn iż-żminijiet ta' pandemija, sfida wkoll għall-Knisja, għall-missjonijiet u għall-missjoni tagħna”.

Fin ta' skiet u riflessjoni personali

G2. Fit-tempesta Pawlu u šabu, b'mod differenti minn Ġona, iqawwu qalb xulxin.

Jien kif qed ngħix it-tbatijiet tiegħi f'dan iż-żmien? Ingerger u nakkuza lill-oħrajn u nagħraf it-tajjeb u nipprova nieħu ħsieb lil min qiegħed fuq l-istess dgħajsa tiegħi?

Fi tmiem il-mument ta' skiet isir il-ġest tal-ġhoqda u jitkanta innu.

G1. Sakemm fuq l-altar qed issir ġhoqda maċ-ċima aħna wkoll nagħmlu t-tieni ġhoqda fil-ħajta tagħna.

INNU:

INTERĊESSJONIJIET

- L. Spirtu s-Santu, li ssawwabt fuq il-bniedem, “xbieha” ta' Alla,
- K. neħħi minna kull preġudizzju sabiex ngħarfu d-doni tiegħek prezenti f'kull bniedem.**

- L. Spirtu s-Santu, li farragħt lil Ġesù fil-mument tal-passjoni tiegħu,
- K. agħtina l-qawwa biex it-tbatija u l-għejja ma jwarrbuna qatt mill-għajta ta' min qed ibati.**

- L. Spirtu s-Santu, li għaqqadt lill-ewwel dixxipli f'qalb waħda u ruħ waħda
- K. agħmel li nkunu kapaċi nibnu relazzjoni ta' komunjoni u kura reċiproka ma' kulħadd.**

IT-TIELET MUMENT: IS-SALVAZZJONI

Mill-Ktieb ta' Ġona

(Ġona 1,11-12.15)

Imbagħad qalulu: "X'se nagħmlu bik, biex il-baħar jikkwitalna?" Għax il-baħar baqa' jżid. "Aqbduni u ixtuni l-baħar," qalilhom, "u l-baħar jikkwitalkom. Għax naf li din it-tempesta kollha waqgħet fuqkom ħtija tiegħi." U qabdu 'l Ġona u xeħtuh il-baħar, u l-baħar raqqad il-qilla tiegħu. U l-irġiel qabadhom biza' kbira mill-Mulej, u offrew sagrificċji lill-Mulej u għamlu wegħdiet.

Mill-Atti tal-Appostli

(Atti 27,33-36.41-44)

Meta sar il-ħin biex jisbaħ, Pawlu qabad jagħmel il-qalb lil kulħadd biex jitrejqu b'xi ħaġa, u qalilhom: "Issa ġa ilkom erbatax-il ġurnata tistennew sajmin u ma dduqu xejn. Għalhekk agħmlu l-qalb u trejqu b'xi ħaġa tal-ikel; dan jiswielkom għal saħħitkom, għax ħadd minnkomm mhu se jitlef xagħra waħda minn rasu." Kif qal dan, qabad il-ħobż, radd il-ħajr lil Alla quddiem kulħadd, qasam u beda jiekol. Imbagħad kulħadd għamel il-qalb, u ħadu xi ħaġa tal-ikel huma wkoll. Izda ħbatna ma' sikka bejn żewġ kurrenti, u l-baħrin waħħlu l-ġifen fuqha. Il-pruwa baqgħet imwaħħla sewwa fil-post u ma tħarrkitx iżjed, imma l-poppa bdiet titfarrak bil-qilla tal-mewġ. Is-soldati riedu kieku joqtlu l-prigunieri, li ma jmurx jaħrab xi ħadd minnhom bil-għawm; izda ċ-ċenturjun, li ried isalva 'l Pawlu, ma ħalliex il-ħsieb tagħhom iseħħ. Lil dawk li kienu jafu jgħumu ordnalhom jintefgħu huma l-ewwel il-baħar u jmorru l-art; lill-oħrajn ordnalhom jilħqu x-xatt, min fuq twavel u min fuq bċejjeċ imkissra tal-ġifen. U hekk kulħadd qabad l-art qawwi u sħiħ

Ġona

Kont qed naħrab minn Alla u xejn ma npurtani mis-salvazzjoni tan-nies ta' Ninwe. Imma issa kollox mitluf: il-vapur, ħajti u dik ta' sħabi fil-vjaġġ. Xtaqt li kieku salvajt lili nnifsi imma ġaladarba kont jien il-kawża ta' dan l-għawg kollu, iddecidejt li nissagrifika lili nnifsi biex almenu nsalva lill-oħrajn. Tlabt li jitfegħuni l-baħar u ma bsartx li l-ħniena t'Alla kienet se tilhaqni hemm ukoll.

Pawlu

Fl-eqqel tat-tempesta "qsamt il-ħobż", raddejt ħajr lil Alla quddiem kulħadd, kif kien għamel Ġesù f'dik l-aħħar lejla... Ergajna għamilna l-qalb, b'mod partikolari ċ-Ċenturjun, li rnexxielu jsalvana l-koll: baħħara, soldati u anke lilna l-prigunieri. Hekk stajt inkompli l-vjaġġ tiegħi lejn Ruma biex inwassal sat-tmiem il-missjoni li l-Mulej kif fdali: li nħabbar il-Vangelu sa truf l-art kollha.

OMELIJA TAĊ-ĊELEBRANT

Ħin ta' skiet u riflessjoni personali

G2. Is-sagrificċju ta' Ġona jsalva ħajjet in-nies kollha li kien hemm fuq il-vapur, hekk kif il-qsim tal-ħobż ta' Pawlu, jagħtu kuragg u jhegġeg lil kulħadd jiġġieled għas-salvazzjoni ta' kulħadd. U int, kif qed tfittex is-salvazzjoni? Waħdek jew ma' u għall-oħrajn?

Fi tmiem il-mument ta' skiet isir il-ġest tal-għoqda u jitkanta innu.

G1. Sakemm fuq l-altar qed issir għoqda maċ-ċima aħna wkoll nagħmlu t-tielet għoqda fil-ħajta tagħna.

INNU:

INTERĊESSJONIJIET

- L. Mulej Ġesù, li tajt lilek innifsek għas-salvazzjoni ta' kull bniedem
K. **għallimna nitilfu l-ħajja sabiex tagħmel il-frott bħal żerriegħa tal-qamħ.**
- L. Mulej Ġesù, li fl-aħħar ikla qsamt il-ħobż mad-dixxipli tiegħek,
K. **agħmel li l-laqqgħat ewkaristiċi tagħna jkunu għajn ta' komunjoni u missjoni.**
- L. Mulej Ġesù, li wegħedt li tkun magħna dejjem sal-aħħar taż-żmien
K. **ibqa' aħdem fil-Knisja tiegħek biex tkun sacrament ta' salvazzjoni għall-popli kollha.**

MANDAT MISSJUNARJU

Jekk hemm missjunarji li se jitolqu għall-missjoni

Ċ. Għezież, tiggedded illum għalina l-esperjenza tal-Knisja tal-bidu, li kienet tibgħat uħud minn uliedha mhux biss biex jikkonfermaw fil-fidi lill-aħwa, iżda biex tħabbar il-Vangeli lill-popli li ma kinux għadhom għarfu lil Kristu.
Jalla dawn ħutna mibgħuta f'reġjuni differenti, skont il-ħtiġijiet konkreti tal-Knejjes partikolari, iqawwu r-rabta ta' komunjoni fraterna li diġà hija ħajja u attiva permezz tat-talb.

Ċ. Nitolbu.
O Alla, li trid li l-bnedmin kollha jsalvaw
U jaslu għall-għarfien tal-verità;
Ara kemm hi kbira l-għalqa tiegħek
U ibgħat il-ħaddiema tiegħek,
Sabiex ikunu xandara tal-Vangeli għal kull ħlejqa;
U l-poplu tiegħek, miġbur mill-kelma tal-ħajja
U msawwar mill-qawwa tas-sagramenti,
Jimxi fit-triq tas-salvazzjoni u tal-imħabba.
Bi Kristu Sidna.
Ammen.

Jiħhabbru l-ismijiet tal-missjunarji u l-Knisja fejn se jiġu mibgħuta:

D. Dawn huma l-ismijiet ta' dawk li l-Knisja tagħna qed tibgħat biex ixandru l-Vangeli u takkumpanja bit-talb.

lċ-ċelebrant jagħmel it-talba tal-barka:

Ċ. Inberkuk u nfaħħruk Mulej għaliex fil-pjan misterjuż tal-ħniena tiegħei inti bgħatt lil lbnek fid-dinja biex jehles lill-bnedmin mill-jasar tad-dnub bit-tixrid ta' demmu u mlejthom bid-doni tal-Ispirtu s-Santu. Huwa, wara li rebaħ il-mewt, qabel ma gie għandek, o Missier, bagħat lill-Appostli, vigarji tal-imħabba tiegħu u tal-qawwa tiegħu, biex ixandru lill-popli l-Vangelu tal-ħajja u jsawbu fuq dawk li jemmnu l-ilma qaddis tal-Magħmudija.

Ħares, Mulej, lejn dawn il-qaddejja tiegħek, li mzejna bis-salib nibagħtu bħala messagġiera ta' salvazzjoni u paċi.

Mexxi l-passi tagħhom bil-lemnija tiegħek u wezinhom bil-qawwa tal-grazzja tiegħek sabiex ma jogħtru qatt taħt il-piż tat-taħbit appostoliku.

Ħa tidwi fi kliemhom il-vuċi ta' Kristu. Ħa jingibdu dawk li jisimgħuhom lejn l-ubbidjenza tal-Vangelu.

Imla l-qlub tagħhom bl-Ispirtu s-Santu, biex, hekk kif isiru kollox għal kulħadd, jwasslu għandek, Missier, għadd bla qies ta' ulied li fil-Knisja Mqaddsa jfaħħruk bla heda.

Bi Kristu Sidna.

Ammen.

Għoti tas-Salib Missjunarju

Iċ-ċelebrant ibierek is-slaleb u jgħid:

Ċ. Mulej, Missier qaddis,
Li ridt tagħmel mis-salib ta' lbnek
l-għajn ta' kull barka u tal-kull grazzja
bierek dawn is-slaleb
u aghmel li dawk li jilbsuhom quddiem il-bnedmin
jimpenjaw irwieħhom li jiggeddu
skont ix-xbieha ta' lbnek.
Hu li jgħix u jsaltan għal dejjem ta' dejjem.

Ammen.

Il-missjunarji jirċievu s-salib mingħand iċ-ċelebrant hekk kif jgħidilhom:

Ħu dan is-sinjal tal-imħabba ta' Kristu u tal-fidi tagħna.
Ipprietka lil Kristu msallab, qawwa ta' Alla u għerf ta' Alla.

Il-missjunarju jwieġeb:

Ammen.

MANDAT MISSJUNARJU GĦALL-PARTEĊIPANTI KOLLHA

G2. Fil-Messaġġ għall-Ġurnata Missjunarja Mondjali ta' din is-sena, il-Papz jgedded is-sejha ta' Alla li nkunu strumenti tal-imħabba tiegħu fid-dinja:

"Il-mard, it-tbatija, il-biza', l-iżolament huma sfida. Il-faqar ta' min qed imut waħdu, ta' min hu abbandunat, ta' min tilef ix-xogħol u s-salarju, ta' min m'għandux dar u ikel, qed ipoġġi quddiemna mistoqsija.

U hawnhekk mill-ġdid, Alla jagħmlilna il-mistoqsija: "Lil min nibgħat?" u jistenna t-tweġiba ġeneruża u konvinta: "Hawn jien, ibgħat lili!" (Is 6,8). Alla jkompli jfittex lil dawk li jista' jibgħathom fid-dinja u fost il-ġnus biex jagħtu xhieda ta' mħabbtu, tal-fidwa tiegħu mid-dnub u mill-mewt, tal-ħelsien mill-ħażen (ara Mt 9,35-38; Lq 10,1-12).

G1. Inwiegħbu issa b'generożità għal din is-sejfa, sabiex fid-dinja kollha tidwi anke permezz tagħna l-bxara t-tajba tal-Vanġelu:

Ċ. Lil min se nibgħat hemm fejn hemm il-mard u t-tbatija; fejn il-biza' u l-iżolament jgħaffġu lil tant ħutna?

K. **Hawn jien, ibgħat lili!**

Ċ. Lil min se nibgħat lil min qed imut fis-solitudni, lill-anzjani abbandunati waħedhom, lill-familji b'relazzjonijiet imkissra, lil min tilef ix-xogħol u d-dinjità, liż-żgħażaġħ mitlufa quddiem il-futur tagħhom?

K. **Hawn jien, ibgħat lili!**

Ċ. Lil min se nibgħat sat-trufijiet tal-art, lil dawk li għadhom ma jafux il-Vanġelu, bħala nissieġa ta' fraternità u ħabbara tal-imħabba tiegħi li teħles mid-dnub u mill-mewt?

K. **Hawn jien, ibgħat lili!**

Ċ. Missier Alla li jsejhlkom tkunu dawl tad-dinja u melħ tal-art, iqawwikom bil-qawwa tal-Ispirtu tiegħu sabiex din it-tweġiba tagħkom, ħafifa u ġeneruża, tiġi kkonfermata kuljum b'fidi hekk qawwija u ħabrieqa, u d-dinja temmen f'Ibnu, Ġesù Kristu Sid tagħna u Alla tagħna, li jgħix u jsaltan għal dejjem ta' dejjem.

K. **Ammen!**

Ċ. F'għaqda mal-aħwa kollha Nsara fid-dinja ngħidu flimkien it-Talba li għallimna Ġesù stess: **Missierna li inti fis-smewwiet...**

Ċ. Missier qaddis berikna u ħarisna lkoll, uliedek, li ħadna sehem f'din il-velja. Jalla wiċċek jiddi dejjem aktar fuq il-wiċċ tagħna u jagħtina l-paċi, sabiex bħala dixxipli missjunarji ta' lbnek nagħrfu nkunu dejjem u kullimkien nissieġa ta' dik il-fraternità li tissawwar mill-Vanġelu. Bi Kristu Sidna.

K. **Ammen!**

Ċ. Il-Mulej magħkom.

K. **U miegħek ukoll.**

Ċ. Iberikkom Alla li jista' kollox: Il-Missier, l-Iben u l-Ispirtu s-Santu.

K. **Ammen!**

Ċ. Morru xandru l-għeġubijiet tal-Mulej. Morru fil-paċi.

K. **Inroddu ħajr lil Alla.**

INNU TAT-TMIEM



Part of the global network of
Pontifical Mission Societies